

॥ वायुस्तुती ॥

.. vAyu stuti, praising hari  
(trivikrAma paNDita) ..

sanskritdocuments.org

August 3, 2016

---

.. vAyu stuti, praising hari (trivikrAma paNDita) ..

॥ वायुस्तुती ॥

Document Information

---

Text title : vAyu stuti

File name : vAyu\_stuti.itx

Location : doc\_vishhnu

Author : Trivikrama PaNDita

Language : Sanskrit

Subject : philosophy/hinduism/religion

Transliterated by : H. P. Raghunandan, Shrisha Rao shrao at dvaita.org

Proofread by : H. P. Raghunandan, Shrisha Rao shrao at dvaita.org

Latest update : April 9, 1996, November 1, 2010

Send corrections to : Sanskrit@cheerful.com

Site access : <http://sanskritdocuments.org>

---

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

---

Please help to maintain respect for volunteer spirit.

---

August 3, 2016

sanskritdocuments.org

---

## ॥ वायुस्तुती ॥

॥ श्री हरिवायुस्तुतिः ॥

॥ अथ श्री नखस्तुतिः ॥

पान्त्वस्मान् पुरुहूतवैरि बलवन्मातङ्ग माद्यद्धटा ।  
कुम्भोच्चाद्रि विपाटनाधिकपटु प्रत्येक वज्रायिताः ।  
श्रीमत्कंठीरवास्य प्रतत सुनखरा दारितारातिदूर ।  
प्रद्धस्तध्वांत शांत प्रवितत मनसा भावितानाकिवृदैः ॥ १ ॥

लक्ष्मीकांत समंततोऽपिकलयन् नैवेशितुस्ते समम् ।  
पश्याम्युत्तम वस्तु दूरतरतोपास्तं रसोयोऽष्टमः ।  
यद्रोशोत्कर दक्ष नेत्र कुटिल प्रांतोत्थिताग्नि स्फुरत् ।  
खद्योतोपम विस्फुलिङ्गभसिता ब्रह्मेशशक्रोत्कराः ॥ २ ॥

इति श्रीमदानंदतीर्थभगवत्पादाचार्यविरचितं  
श्रीनृसिंहनखस्तुतिः सम्पूर्णम् ।

॥ अथ श्री हरिवायुस्तुतिः ॥

श्रीमद्विष्ण्वग्नि निष्ठा अतिगुणगुरुतम श्रीमदानंदतीर्थ ।  
त्रैलोक्याचार्य पादोज्ज्वल जलजलसत् पांसवोऽस्मान्पुनंतु ।  
वाचांयत्रप्रणेत्रीत्रिभुवनमहिता शारदा शारदेंदुः ।  
ज्योत्स्नाभद्रस्मित श्रीधवळितककुभाप्रेमभारंबभार ॥ १ ॥

उत्कंठाकुंठकोलाहलजवविदिताजस्रसेवानुवृद्ध ।  
प्राज्ञात्मज्ञान धूतांधतमससुमनो मौलिरत्नावळीनाम् ।  
भक्त्युद्रेकावगाढ प्रघटनसघटात्कार संघृष्यमाण ।  
प्रांतप्राग्र्याग्नि पीठोत्थित कनकरजः पिंजरारंजिताशाः ॥ २ ॥

जन्माधिव्याध्युपाधिप्रतिहतिविरहप्रापकाणां गुणानाम् ।  
अग्र्याणां अर्पकाणां चिरमुदितचिदानंद संदोहदानाम् ।  
एतेषामेशदोष प्रमुषितमनसां द्वेषिणां दूषकाणाम् ।  
दैत्यानामार्थिमंघे तमसि विदधतां संस्तवेनास्मि शक्तः ॥ ३ ॥

अस्याविष्कर्तुकामं कलिमलकलुषेऽस्मिन्जनेज्ञानमार्गम् ।  
वन्द्यं चन्द्रेन्द्ररुद्र द्युमणिफणिवयोः नायकद्यैरिहाद्य ।  
मध्वारख्यं मंत्रसिद्धं किमुतकृतवतो मारुतस्यावतारम् ।  
पातारं पारमेष्ठ्यं पदमपविपदः प्रासुरापन्न पुंसाम् ॥ ४ ॥

उद्यद्विद्युत्प्रचंडां निजरुचि निकरव्याप्त लोकावकाशो ।

विभ्रद्दीमो भुजेयोऽभ्युदित दिनकराभाङ्गदाढ्य प्रकाण्डे ।  
वीर्योद्धार्या गदाग्र्यामयमिह सुमतिंवायुदेवोविदध्यात् ।  
अध्यात्मज्ञाननेता यतिवरमहितो भूमिभूषामर्णिमे ॥ ५ ॥

संसारोत्तापनित्योपशमद सदय स्नेहहासांबुपूर ।  
प्रोद्यद्विद्यावनद्य द्युतिमणिकिरण श्रेणिसंपूरिताशः ।  
श्रीवत्सांकाधि वासोचित तरसरलश्रीमदानंदतीर्थ ।  
क्षीरांभोधिर्विभिन्द्याद्भवदनभिमतंभूरिमेभूति हेतुः ॥ ६ ॥

मूर्धन्येषोऽन्जलिर्मे दृढतरमिहते बध्यते बंधपाश ।  
क्षेत्रेधात्रे सुखानां भजति भुवि भविष्यद्विधात्रे द्युभर्त्रे ।  
अत्यंतं संततं त्वं प्रदिश पदयुगे हन्त संताप भाजाम् ।  
अस्माकं भक्तिमेकां भगवत उतते माधवस्याथ वायोः ॥ ७ ॥

साभ्रोष्णाभीशु शुभ्रप्रभमभयनभो भूरिभूद्विभूतिः ।  
भ्राजिष्णुर्भूर्ऋभूणां भवनमपि विभोऽभेदिबभ्रेबभूवे ।  
येनभ्रोविभ्रमस्ते भ्रमयतुसुभृशं बभ्रुवद्भृताशान् ।  
भ्रान्तिर्भेदाव भासस्त्वितिभयमभि भोर्भूक्ष्यतोमायिभिक्षून् ॥ ८ ॥

येऽमुंभावंभजते सुरमुखसुजनाराधितं ते तृतीयम् ।  
भासंते भासुरैस्ते सहचरचलितैश्चामरैश्चारुवेशाः ।  
वैकुण्ठे कण्ठलग्न स्थिरशुचि विलसत्कांति तारुण्यलीला ।  
लावण्या पूर्णकांता कुचभरसुलभाश्लेषसम्मोदसांद्राः ॥ ९ ॥

आनंदान्मंदमंदा ददति हि मरुतः कुंदमंदारनंद्यावर्ता ।  
ऽमोदान् दधानां मृदुपद मुदितोद्गीतकैः सुंदरीणाम् ।  
वृदैरावंध मुक्तेन्द्रहिमगु मदनाहींद्र देवेन्द्रसेव्ये ।  
मौकुंदे मन्दरेऽस्मिन्नविरतमुदयन्मोदिनां देव देव ॥ १० ॥

उत्तप्तात्युत्कटत्विट् प्रकटकटकट ध्वानसङ्घटनोद्यद् ।  
विद्युद्बृहस्फुलिङ्ग प्रकर विकिरणोत्काथिते बाधिताङ्गान् ।  
उद्गाढंपात्यमाना तमसि तत इतः किंकरैः पंकिलेते ।  
पंक्तिर्ग्राव्यां गरिम्णां ग्लपयति हि भवद्वेषिणो विद्वदाद्य ॥ ११ ॥

अस्मिन्नस्मद्गुणां हरिचरण चिरध्यान सन्मङ्गलानाम् ।  
युष्माकं पार्श्वभूमिं धृतरणरणिकः स्वर्गिसेव्यांप्रपन्नः ।  
यस्तुदास्ते स आस्तेऽधिभवमसुलभ क्लेश निर्मुक्तमस्त ।  
प्रायानंदं कथं चिन्नवसति सततं पंचकष्टेऽतिकष्टे ॥ १२ ॥

क्षुत् क्षामान् रूक्षरक्षो रदखरनखर क्षुण्णविक्षोभिताक्षान् ।

आमभ्रानांधकूपे क्षुरमुखमुखरैः पक्षिभिर्विक्षताङ्गान् ।  
पूयासुन्मूत्र विष्टा क्रिमिकुलकलिलेतक्षणाक्षिप्त शक्त्याद्यस्त्र ।  
ब्रातार्दितान् स्वद्विष उपजिहते वज्रकल्या जलूकाः ॥ १३ ॥  
मातर्मेमातरिश्चन् पितरतुलगुरो भ्रातरिष्टाप्तबंधो ।  
स्वामिन्सर्वान्तरात्मन्नजरजरयितः जन्ममृत्यामयानाम् ।  
गोविंदे देहिभक्तिं भवतिच भगवन्नूर्जितां निर्निमित्ताम् ।  
निर्व्याजां निश्चलां सद्गुणगण बृहतीं शाश्वतीमाशुदेव ॥ १४ ॥  
विष्णोरत्युत्तमत्वादखिलगुणगणैस्तत्र भक्तिगरिष्ठाम् ।  
संश्लिष्टे श्रीधराभ्याममुमथ परिवारात्मना सेवकेषु ।  
यः संधत्ते विरिचि श्वसन विहगपानंत रुद्रेन्द्र पूर्वे ।  
ष्वाध्यायंस्तारतम्यं स्फुटमवति सदा वायुरस्मद्गुरुस्तम् ॥ १५ ॥  
तत्त्वज्ञान् मुक्तिभाजः सुखयिसि हि गुरो योग्यतातारतम्यात् ।  
आधत्से मिश्रबुद्धिं स्त्रिदिवनिरयभूगोचरान्नित्यबद्धान् ।  
तामिस्रांधादिकारव्ये तमसिसुबहुलं दुःखयस्यन्यथाज्ञान् ।  
विष्णोराज्ञाभिरित्थं श्रुति शतमितिहासादि चाकर्णयामः ॥ १६ ॥  
वंदेऽहं तं हनुमानिति महितमहापौरुषो बाहुशालि ।  
ख्यातस्तेऽप्योऽवतारः सहित इह बहुब्रह्मचर्यादि धर्मैः ।  
सस्नेहानां सहस्वानहरहरहितं निर्दहन् देहभाजाम् ।  
अंहोमोहापहो यः स्पृहयति महतीं भक्तिमद्यापि रामे ॥ १७ ॥  
प्राक्पंचाशत्सहस्रैर्व्यवहितमहितं योजनैः पर्वतं त्वम् ।  
यावत्संजीवनाद्यौषध निधिमधिकप्राणलंकामनैषिः ।  
अद्राक्षीदुत्पतंतं तत उत गिरिमुत्पाटयंतं गृहीत्वा ।  
यांतं खे राघवांग्रौ प्रणतमपि तदेकक्षणे त्वांहिलोकः ॥ १८ ॥  
क्षिप्तः पश्चात्सत्सलीलं शतमतुलमते योजनानां स ।  
उच्चस्तावद्विस्तार वंश्यापि उपललवैव व्यग्रबुद्ध्या त्वयातः ।  
स्वस्वस्थानस्थिताति स्थिरशकल शिलाजाल संश्लेष नष्ट ।  
छेदांकः प्रागिवाभूत् कपिवरवपुषस्ते नमः कौशलाय ॥ १९ ॥  
दृष्ट्वा दृष्टाधिपोरः स्फुटितकनक सद्गर्म घृष्टास्थिकूटम् ।  
निष्पिष्टं हाटकाद्रि प्रकट तट तटाकाति शङ्को जनोऽभूत् ।  
येनाजौ रावणारिप्रियनटनपटुर्मुष्टिरिष्टं प्रदेष्टुम् ।  
किंनेष्टे मे स तेऽष्टापदकट कतटित्कोटि भामृष्ट काष्ठः ॥ २० ॥  
देव्यादेश प्रणीति दृहिण हरवरावच रक्षो विघाता ।  
ऽद्यासेवोद्यद्दयार्द्रः सहभुजमकरोद्रामनामा मुकुंदः ।

दुष्प्रापे पारमेष्ठ्ये करतलमतुलं मूर्धिविन्यस्य धन्यम् ।  
 तन्वन्भूयः प्रभूत प्रणय विकसिताब्जेक्षणस्त्वेक्षमाणः ॥ २१ ॥  
 जग्नेनिघ्नेनविघ्नो बहुलबलबकध्वंस नाद्येनशोचत् ।  
 विप्रानुक्रोश पाशैरसु विधृति सुखस्यैकचक्राजनानाम् ।  
 तस्मैतेदेव कुर्मः कुरुकुलपतये कर्मणाचप्रणामान् ।  
 किर्मीरं दुर्मतीनां प्रथमं अथ च यो नर्मणा निर्ममाथ ॥ २२ ॥  
 निर्मृद्गन्नत्य यत्नं विजरवर जरासंध कायास्थिसन्धीन् ।  
 युद्धे त्वं स्वध्वरे वापशुमिवदमयन् विष्णु पक्षद्विडीशम् ।  
 यावत्प्रत्यक्ष भूतं निखिलमखभुजं तर्पयामासिथासौ ।  
 तावत्यायोजि तृप्त्याकिमुवद भगवन् राजसूयाश्वमेधे ॥ २३ ॥  
 क्ष्वेलाक्षीणाट्टहासहं तवरणमरिहृद्गद्गदोद्दामबाहोः ।  
 बह्वक्षौहिण्य नीकक्षपण सुनिपुणं यस्य सर्वोत्तमस्य ।  
 शुभ्रूशार्थं चकर्थ स्वयमयमथ संवक्तुमानंदतीर्थं ।  
 श्रीमन्नामन्समर्थस्त्वमपि हि युवयोः पादपद्मं प्रपद्ये ॥ २४ ॥  
 दृह्यंतींहृदहं मां दृतमनिल बलाद्रावयंतीमविद्या ।  
 निद्रांविद्राव्य सद्यो रचनपटुमथापाद्यविद्यासमुद्र ।  
 वाग्देवी सा सुविद्या द्रविणद विदिता द्रौपदी रुद्रपत्न्यात् ।  
 उद्रिक्ताद्रागभद्रा द्रहयतु दयिता पूर्वभीमाज्ञयाते ॥ २५ ॥  
 याभ्यां शुश्रूषुरासीः कुरुकुल जनने क्षत्रविप्रोदिताभ्याम् ।  
 ब्रह्मभ्यां बृहिताभ्यां चितसुख वपुषा कृष्णनामास्पदाभ्याम् ।  
 निर्भेदाभ्यां विशेषाद्विवचन विशयाभ्यामुभाभ्यामभूभ्याम् ।  
 तुभ्यं च क्षेमदेभ्यः सरिसिजविलसल्लोचनेभ्यो नमोऽस्तु ॥ २६ ॥  
 गच्छन् सौगंधिकार्थं पथि स हनुमतः पुच्छमच्छस्य ।  
 भीमः प्रोद्धर्तुं नाशकत्स त्वमुमुखवपुषा भीषयामास चेति ।  
 पूर्णज्ञानौजसोस्ते गुरुतमवपुषोः श्रीमदानंदतीर्थं ।  
 क्रीडामात्रं तदेतत् प्रमदद सुधियां मोहक द्वेषभाजाम् ॥ २७ ॥  
 बह्वीः कोटीरटीकः कुटलकटुमतीनुत्कटाटोप कोपान् ।  
 द्राकृत्वं सत्वरत्वाच्चरणद गदया पोथयामासिथारीन् ।  
 उन्मथ्या तत्थ्य मिथ्यात्व वचन वचनान् उत्पथस्थांस्तथाऽयान् ।  
 प्रायच्छः स्वप्रियायै प्रियतम कुसुमं प्राण तस्मै नमस्ते ॥ २८ ॥  
 देहादुत्कामितानामधिपति रसतामक्रमाद्वक्रबुद्धिः ।  
 क्रुद्धः क्रोधैकवश्यः क्रिमिरिव मणिमान् दुष्कृती निष्क्रियार्थम् ।

चक्रे भूचक्रमेत्य क्रकचमिव सतां चेतसः कष्टशास्त्रं ।  
दुस्तर्कं चक्रपाणेर्गुणगण विरहं जीवतां चाधिकृत्य ॥ २९ ॥  
तद्दुत्प्रेक्षानुसारात्कतिपय कुनरैराहतोऽन्यैर्विसृष्टो ।  
ब्रह्माहं निर्गुणोऽहं वितथमिदमिति ह्येषपाशंडवादः ।  
तद्युक्त्याभास जाल प्रसर विषतरूद्वाहदक्षप्रमाण ।  
ज्वालामालाधरोऽग्निः पवन विजयते तेऽवतारस्तृतीयः ॥ ३० ॥  
आक्रोशंतोनिराशा भयभर विवशस्वाशयाच्छिन्नदर्पा ।  
वाशंतो देशनाशस्विति बत कुधियां नाशमाशादशाऽशु ।  
धावंतोऽश्लीलशीला वितथ शपथ शापा शिवाः शांत शौर्याः ।  
त्वद्द्याख्या सिंहनादे सपदि ददृशिरे मायि गोमायवस्ते ॥ ३१ ॥  
त्रिष्वप्येवावतारेष्वरिभिरपघृणं हिंसितोनिर्विकारः ।  
सर्वज्ञः सर्वशक्तिः सकलगुणगणापूर्ण रूपप्रगल्भः ।  
स्वच्छः स्वच्छंद मृत्युः सुखयसि सुजनं देवकिं चित्रमत्र ।  
त्राता यस्य त्रिधामा जगद्दुतवशगं किंकराः शंकराद्याः ॥ ३२ ॥  
उद्यन्मंदस्मित श्रीमृदु मधुमधुरालाप पीयूषधारा ।  
पूरासेकोपशांता सुखसुजन मनोलोचना पीयमानं ।  
संद्रक्ष्येसुंदरं संदुहदिह महदानंदं आनंदतीर्थं ।  
श्रीमद्वक्त्रेद्द्रु विवं दुरतनुदुदितं नित्यदाहं कदानु ॥ ३३ ॥  
प्राचीनाचीर्णं पुण्योच्चय चतुरतराचारतश्चारुचित्तान् ।  
अत्युच्चं रोचयंतीं श्रुतिचित वचनांश्राव कांश्चोद्यचुंचून् ।  
व्याख्यामुत्वात दुःखां चिरमुचित महाचार्य चिंतारतांस्ते ।  
चित्रां सच्छास्त्रकर्ताश्ररण परिचरां छावयास्मांश्चकिंचित् ॥ ३४ ॥  
पीठेरलोकपक्वृप्ते रुचिररुचिमणि ज्योतिषा सन्निषण्णम् ।  
ब्रह्माणं भाविनं त्वां ज्वलति निजपदे वैदिकाद्या हि विद्याः ।  
सेवंते मूर्तिमत्यः सुचरितचरितं भाति गंधर्व गीतं ।  
प्रत्येकं देवसंसत्स्वपि तव भगवन्नर्तितद्योवधृषु ॥ ३५ ॥  
सानुक्रोषैरजस्रं जनिमृति निरयाद्यूर्मिमालाविलेऽस्मिन् ।  
संसारब्धौनिमग्रांशरणमशरणानिच्छतो वीक्ष्यजंतून् ।  
युष्माभिः प्राथितः सन् जलनिधिशयनः सत्यवत्यां महर्षेः ।  
व्यक्तश्चिन्मात्र मूर्तिनखलु भगवतः प्राकृतो जातु देहः ॥ ३६ ॥  
अस्तव्यस्तं समस्तश्रुति गतमधमैः रत्नपूगं यथांधैः ।  
अर्थं लोकोपकृत्यैः गुणगणनिलयः सूत्रयामास कृत्स्नम् ।

योऽसौ व्यासाभिधानस्तमहमहरहः भक्तितस्त्वत्प्रसादात् ।  
सद्यो विद्योपलब्धैर् गुरुतममगुरुं देवदेवं नमामि ॥ ३७ ॥

आज्ञामन्यैरधार्यां शिरसि परिसरद्रश्मि कोटीरकोटौ ।  
कृष्णस्याक्लिष्ट कर्मादधदनु सराणादर्थितो देवसङ्घैः ।  
भूमावागत्य भूमन्नसुकरमकरोर्ब्रह्मसूत्रस्य भाष्यम् ।  
दुर्भाष्यं व्यास्यदस्योर्मणिमत उदितं वेदसद्युक्तिभिस्त्वम् ॥ ३८ ॥

भूत्वाक्षेत्रे विशुद्धे द्विजगणनिलये रौष्यपीठाभिधाने ।  
तत्रापि ब्रह्मजातिस्त्रिभुवन विशदे मध्यगेहारख्य गेहे ।  
पारिव्राज्याधि राजः पुनरपि बदरीं प्राप्य कृष्णं च नत्वा ।  
कृत्वा भाष्याणि सम्यक् व्यतनुत च भवान् भरतार्थप्रकाशम् ॥ ३९ ॥

वंदे तं त्वां सुपूर्ण प्रमतिमनुदिना सेवितं देववृन्दैः ।  
वंदे वंदारुमीशे श्रिय उत नियतं श्रीमदानंदतीर्थम् ।  
वंदे मंदाकिनी सत्सरिदमल जलासेक साधिक्य सङ्गम् ।  
वंदेऽहं देव भक्त्या भव भय दहनं सज्जनान्मोदयंतम् ॥ ४० ॥

सुब्रह्मण्याख्य सूरैः सुत इति सुभृशं केशवानंदतीर्थं ।  
श्रीमत्पादाब्ज भक्तः स्तुतिमकृत हरेर्वायुदेवस्य चास्य ।  
त्वत्पादाचार्चदरेण ग्रथित पदल सन्मालया त्वेतयाये ।  
संराध्यामूनमंति प्रततमतिगुणा मुक्तिमेते व्रजंति ॥ ४१ ॥

इति श्री त्रिविक्रमपण्डिताचार्य विरचितं  
श्री हरिवायुस्तुतिः संपूर्णम् ।

॥ अथ श्री नखस्तुतिः ॥

पान्त्वस्मान् पुरुहूतवैरि बलवन्मातङ्ग माद्यद्धटा ।  
कुंभोच्चाद्रि विपाटनाधिकपट्ट प्रत्येक वज्रायिताः ।  
श्रीमत्कंठीरवास्य प्रतत सुनखरा दारितारातिदूर ।  
प्रद्धस्तध्वांत शांत प्रवितत मनसा भावितानाकिवृंदैः ॥ १ ॥

लक्ष्मीकांत समंततोऽपिकलयन् नैवेशितुस्ते समम् ।  
पश्याम्युत्तम वस्तु दूरतरतोपास्तं रसोयोऽष्टमः ।  
यद्रोशोत्कर दक्ष नेत्र कुटिलः प्रांतोत्थिताग्नि स्फुरत् ।  
खद्योतोपम विस्फुलिङ्गभसिता ब्रह्मेशशक्रोत्कराः ॥ २ ॥

इति श्रीमदानंदतीर्थभगवत्पादाचार्यविरचितं  
श्रीनृसिंहनखस्तुतिः सम्पूर्णम् ।

॥ भारतीयमणमुख्यप्राणांतर्गत श्रीकृष्णार्पणमस्तु ॥



वायुर्भीमो भीमनादो महूजाः सर्वेशां च प्राणिनां प्राणभूतः ।  
अनावृत्तिर्देहिनां देहपाते तस्माद्वायुर्देवदेवो विशिष्टः ॥ ॥

ज्ञाने विरागे हरिभक्तिभावे धृतिस्थितिप्राणबलेषु योगे ।  
बुद्धौ च नान्यो हनुमत्समानः पुमान् कदाचित् क्वचकश्च नैव ॥ ॥

वातेन कुन्त्यां बलवान् स जातः शूरस्तपस्वी द्विषतां निहंता ।  
सत्ये च धर्मे च रतः सदैव पराक्रमे शत्रुभिरप्रधृष्यः ॥ ॥

यो विप्रलंभविपरीतमतिप्रभूतान् वादान्निरस्त कृतवान्भुवि तत्त्ववादम् ।  
सर्वेश्वरो हरिरिति प्रतिपादयंतमानंदतीर्थ मुनिवर्यमहं नमामि ॥ ॥

यस्य त्रीण्युदितानि वेदवचने रूपाणि दिव्यान्यलम् ।  
बट् तद्दर्शनमित्थमेव निहितं देवस्य भर्गो महत् ।  
वायो रामवचोनयं प्रथमकं पृक्षो द्वितीयं वपुः ।  
मध्वो यत्तु तृतीयमेतदमुना ग्रन्थः कृतः केशवे ॥ ॥

महाव्याकरणांभोधि मंथमानसमंदरम् ।  
कवयंतं रामकीर्त्या हनूमंतमुपास्महे ॥ ॥

ब्रह्मान्ता गुरवः साक्षादिष्टं दैवं श्रियः पतिः ।  
आचार्याः श्रीमदाचार्याः संतु मे जन्म जन्मनि ॥ ॥

प्रथमो हनुमान्नामा द्वितीयो भीम एव च ।  
पूर्णप्रज्ञ तृतीयस्तु भगवत्कार्यसाधकः ॥ ॥

मुख्यप्राणाय भीमाय नमो यस्य भुजांतरम् ।  
नाना वीरसुवर्णानां निकषाश्मायितं बभौ ॥ ॥

स्वांतस्थानंतशैयाय पूर्णज्ञानरसार्णसे ।  
उत्तुङ्गवाक्तरङ्गाय मध्वदुग्धाब्धये नमः ॥ ॥

येनाहं इह दुर्मागार्ता उद्धृत्यादि निवेशितः ।  
सम्यक् श्रीवैष्णवे मार्गे पूर्णप्रज्ञं नमामि तम् ॥ ॥

हनूमानंजनी सृजुः वायुपुत्रो महाबलः ।  
रामेष्टः फल्गुणसखः पिङ्गाक्षोऽमितविक्रमः ॥ ॥

उदधिक्रमणश्चैव सीतासंदेशहारकः ।  
लक्ष्मणप्राणदाता च दशग्रीवस्य दर्पहा ॥ ॥

मारुतिः पाण्डवो भीमो गदापाणिर्वृकोदरः ।  
कौन्तेयः कृष्णदूतश्च भीमसेनो महाबलः ॥ ॥

जरासंधांतको वीरो दुःशासन विनाशनः ।  
पूर्णप्रज्ञो ज्ञानदाता मध्वो ध्वस्त दुरागमः ॥ ॥  
तत्त्वज्ञो वैष्णवाचार्यो व्यासशिष्यो यतीश्वरः ॥ ॥  
शुभतीर्थाभिधानश्च जितामित्रो जितेन्द्रियः ।  
श्रीमदानंद सन्नान्नामेव द्वादशकं जपेत् ।  
लभते वैष्णवीं भक्तिं गुरुभक्तिं समन्वितम् ॥ ॥  
मनोजवं मारुततुल्यवेगं जितेन्द्रियं बुद्धिमतां वरिष्ठम् ।  
वातात्मजं वानरयूथमुख्यं श्रीरामदूतं शिरसा नमामि ॥ ॥  
बुद्धिबलं यशो धैर्यं निर्भयत्वं अरोगता ।  
अजाड्यं वाक्पटुत्वं च हनूमत्स्मरणद्वेत् ॥ ॥  
न माधवसमो देवो न च मध्व समो गुरुः ।  
न तद्वाक्यसमं शास्त्रं न च तस्य समः पुमान् ॥ ॥  
भीमसेन समो नास्ति सेनयोरुभयोरपि ।  
पाण्डित्ये च पटुत्वे च शूरत्वे च बलेपि च ॥ ॥  
आचार्यः पवनोऽस्माकं आचार्याणी च भारती ।  
देवो नारायणः श्रीशः देवी मङ्गळ देवता ॥ ॥  
इति ।

Encoded and proofread by H. P. Raghunandan, Shrisha Rao  
shrao at dvaita.org

.. vAyu stuti, praising hari (trivikrAma paNDita) ..  
was typeset on August 3, 2016

Please send corrections to [sanskrit@cheerful.com](mailto:sanskrit@cheerful.com)